

MORNING GOJRI NEWS BULLETIN

31 JAN 2026

1015 HRS

مارنگ گوجری نیوز بولٹن 31 جنوری 2026

یوہ آکاشوانی جموں ہے باغ علی طاہر تیں خبر سُنو۔

CM PRE BUDGET

وزیر اعلیٰ عمر عبداللہ نے جموں ڈویژن گا8 ضلعان غا عوامی نمائنداں سنگ بجٹ تیں پہلاں کیا جان آلو صلاح مشورو مکمل کرلیو ہے تانجے مجموعی شراکت ور مبنی بجٹ تیار کرن بارے سرکار غا عہد نانہہ دہرایو جاسکے وزیر اعلیٰ نے یقین دوايو ہے جے مالی دستیابی غی بُنیاد ور تمام تجویزاں تے اسمبلی حلقاں غی اپنی اپنی مانگاں تے مطالبان ور مبنی بجٹ نانہہ آخری شکل دتا جان ور غور کیو جائگو اُنہاں نے قدرتی آفات سنگ متاثرہ علاقان مانہہ باآبادکاری غی خاطر ریلیف فنڈ غا منصفانہ استعمال غی ضرورت ور وی زور پایو اس موقع ور نائیب وزیر اعلیٰ کابینہ غا وزیر تے کئی سنئیر عہد یدار وی موجود تھا میڈیا غا نمائنداں سنگ گل کرتا وان نائیب وزیر اعلیٰ نے جانکاری دیتا وان دسیو ہے جے اس مشق غا کیا جان غو مقصد زمینی سطح ور درپیش ضرورتاں غو پتو لانو نالے جموں کشمیر واسطے ترقیاتی ترجیحات مقرر کرنو ہے۔

ENCOUNTER DOLGAM

کشتواڑ ضلع غا دولگام چھاترو علاقہ مانہہ اج سویرے دہشت گرداں تے سلامتی دستاں بشکار ٹاکرو شروع ہو گیو ہے سماجی میڈیا غی اک پوسٹ ور جانکاری دیتا وان واٹ نائٹ کور نے دسیو ہے جے علاقہ مانہہ جاری سانجی کاروائی غے دوران دہشت گرداں سنگ یوہ تصادم پیش آيو ہے سلامتی دستاں نے علاقہ غی کیرہ بندی کرلی ہے تے ٹاکرو جاری ہے واضع رہ جے سلامتی دستاں نے چھاترو غا اس برفانی علاقہ مانہہ کل دہشت گردی مخالف کاروائی تیز کردتی تھی تانجے جیش محمد تنظیم غا ان 3 دہشت گرداں غو پتو لایو جاسکے گزشتہ 18 جنوری نانہہ دہشت گرداں غے خلاف شروع کی گئی اس کاروائی غے دوران کئی چھڑپ ہوئی این۔

SC MENSTRUAL HYGENE

سپریم کورٹ نے کہیو ہے جے ماہوری غے دوران جسمانی صفائی ، ستھرائی غو حق آئین ہند غی دفعہ 21 یعنی زندگی جین غا حق غو اک حصو ہے کل عدالت عظمیٰ نے اس سلسلہ مانہہ تمام ریاستاں مرکز غے زیر انتظام علاقان تے سکولان نانہہ ہدایت جاری کی ہے جے وے نوجوان بچیاں نانہہ ہر سکول مانہہ قابل تحلیل صفائی ستھرائی آلا نیپکین مفت مہیا کران غو بندوبست کریں سپریم کورٹ غا بینچ غو کہنو تھو جے بُنیادی سہولتاں غی کمی تے ماہوری غی رسوائی بچیاں غی صحت تعلیم تے راز داری ور اثر انداز ہو رئی ہے عدالت نے سکولان نانہہ بچاں تے بچیاں واسطے علیحدہ علیحدہ بیت الخلا مہیا کران نانہہ یقینی بنان غا وی عہدیداراں نانہہ حکم دتو ہے عدالت عظمیٰ غو کہنو ہے جے یوہ حکم نامو سرکاری تے نجی تمام تعلیمی اداراں ور نافذ العمل ویگو۔

VOCATIONAL TRAINERS HIKE

یوٹی سرکار نے سمگر شکشہ تے پی۔ایم شری غے تحت پیشہ وارانہ تعلیم تے تربیت مہیا کران آلا معلم افراد غا مختانہ مانہہ ہاندو کردتو ہے اپریل سال 2022 تیں پہلاں کم کرن آلا ایسا تربیت کاراں نانہہ ہُن ماہوار 25 ہزار روپیا دتا جایا کریں غا۔جد کہ اس تاریخ غے بعد اس سکیم غے تحت شامل کیا گیا ایسا تربیت کاراں نانہہ ہر مہینے 22 ہزار روپیاں غو محتانہ دتو جایا کریگو بدھایو گیو یوہ محتانہ پہلی اپریل سال 2024 تیں لاگو سمجھیو جائے گو جن غا بقایا جات وی ادا کیا جائیں گا یوہ فیصلو جموں کشمیر مانہہ ہُنر ور مبنی تعلیم نانہہ فروغ دین تے پیشہ وارانہ تعلیم مہیا کران آلا تربیت کاراں غی حوصلہ افزائی غا ارادہ سنگ کیو گیو ہے۔

SARAS MELA

جموں کشمیر گرائیں روزگار مشن جے۔آر۔ایل۔ایم وسیع سرس میلو منعقد کر رہیو ہے۔ یوہ سرس میلو 2026، جموں غا کلا کیندر مانہہ اج تیں شروع ہوئے آئیندہ فروری مہینہ غی 9 تاریخ توڑی کلا کیندر جموں مانہہ منعقد ہو رہیو ہے یوہ 10 روزہ غو میلو، ملک تیں دیہی خواتین کاروباریاں نانہہ اکٹھا کرے غو تے آن آلا زائرین نانہہ ایک منفرد موقعو فراہم کرے تے لوک ایک ہی جگہ ور بھارت غی دستکاری، رنگ تے روایات غو لطف چا سکیں غا۔

DOGRI KAVI SAMMELAN

یوٹی گا وزیر ستیش شرما نے ابھینو تھیٹر جموں مانہہ راشٹریا ڈوگری کوی سمیلن مانہہ شرکت کی ہے جس مانہہ پورا ملک تیں معروف شاعراں نے حصو لیو اس موقع ور بولتاں واں وزیر موصوف نے علاقائی زبانان تے ثقافتان نانہہ فروغ دین غی ضرورت ور زور پایو تانجے جموں گا امیر ورثہ نانہہ تحفظ دتو جاسکے انہاں نے مقامی زبانان تے ادب نانہہ فروغ دین غی خاطر سرکار گا عظم غو وی اعادو کیو۔

JKBOSE REGISTRATION RETURNS

جموں کشمیر سکولی تعلیم بورڈ نے جموں ڈویزن گرمائی ذون غا نوویں جماعت غا طالب علماں واسطے آن لائن رجسٹریشن کران غی تاریخاں غو شیڈیول جاری کردتو ہے آن لائن اندراج غو یوہ عمل 2 فروری نانہہ شروع ہوئے 3 مارچ نانہہ اختتام پزیر ویگو اس خاطر فیس 670 روپیہ مقرر کی گئی ہے 3 مارچ غے بعد 2 اپریل توڑی لیٹ فیس جمع کران غی صورت مانہہ اندراج ہو سکے غو بورڈ نے تمام متعلقہ اداراں نانہہ بروقت آن لائن فارم جمع کران نانہہ یقینی بنان غی ہدایت کی ہے بورڈ نے تمام متعلقہ تعلیمی اداراں نانہہ صلاح دتی ہے جے وے فارم جمع کیا جان تیں پہلاں فارم تیں متعلقہ تفصیلات غی جانچ کرلیں۔

WEATHER UPDATE

محکمہ موسمیات غو کہنو ہے پہلی فروری توڑی، مرکزی زیر انتظام غا کئی علاقان مانہہ تیز ہواواں غے نال ہلکی تیں درمیانہ درجہ غی بارش تے برف باری

ہو سکتے 2 فروری غی رات تیں 3 فروری غی سویر توڑی برف باری غا امکان
ہیں۔ حُکام نے برف تیں متاثرہ علاقان گا رہائشیاں تے مسافراں نانہ سرکاری
ہدایات ور عمل کرن غی صلاح دتی ہے۔
